



محدث فتویٰ
ISLAMIC RESEARCH CENTER

السلام علیکم ورحمۃ اللہ وبرکاتہ

کیا سورہ الواقعہ پڑھنے سے تو نگرہی حاصل ہوتی ہے؟ - ازراہ کرم کتاب وسنت کی روشنی میں جواب دیں جزاکم اللہ خیرا

الحجاب بعون الجواب بشرط صحیحہ السؤال

وعلیکم السلام ورحمۃ اللہ وبرکاتہ!

الحمد للہ، والصلوة والسلام علی رسول اللہ، أما بعد!

یہ بات لوگوں میں عام ہے کہ سورہ واقعہ کی تلاوت فقر کا مداوا اور غربت وافلاس کا علاج ہے، اس لیے کچھ لوگوں نے اس سورت کی تلاوت کو روزانہ کا وظیفہ بنایا ہے، بعض لوگ کاروبار میں اضافہ کی غرض سے اس سورت کی دکانوں اور فیکٹریوں میں اجتماعی تلاوت کرواتے ہیں اور اسی مناسبت سے فصل کی بہتات کی غرض سے محکمہ زراعت نے خوب تشہیر کی ہوتی ہے کہ کھیت میں بچ بولتے وقت سورہ واقعہ کی تلاوت کا اہتمام کرنے سے فصل کی پیداوار میں خاطر خواہ اضافہ ہوگا۔ عوام الناس میں پھیلے اس اعتقاد کی بنیاد چند ضعیف وموضوع روایات پر ہے، لہذا نہ تو سورہ واقعہ کی تلاوت سے غربت وافلاس کا خاتمہ ہوتا ہے اور نہ ہی اس سورت کی تلاوت رزق میں کشادگی اور وسعت کا باعث ہے۔ البتہ جن روایات میں مذکور ہے کہ سورہ واقعہ فقر وافلاس کا مداوا ہے، وہ تمام روایات ناقابل احتجاج اور کمزور ہیں، جن کی تفصیل درج ذیل ہے۔

1- عبد اللہ بن مسعود سے روایت ہے کہ رسول اللہ ﷺ نے فرمایا:

”من قرأ سورۃ الواقعۃ فی کل لیلۃ لم تصبہ فاقۃ بدارکان بن مسعود یا مرینا نہ یقرأ ہتا کل لیلۃ“

(عمل الیوم واللیلۃ لابن السنی: 674 بغیۃ الباحث عن زوائد مسند الحارث: 721، شعب الایمان للبیہقی 2500:)

جس نے ہر رات سورہ واقعہ کی تلاوت کی اسے کبھی بھی فاقہ نہ پہنچے گا اور ابن مسعود رضی اللہ عنہ اپنی بیٹیوں کو ہر رات اس سورت کی تلاوت کا حکم دیا کرتے تھے۔ یہ حدیث ضعیف ہے، اس کی سند میں ابو شجاع اور ابو طیبہ مجہول راوی ہیں اور امام احمد، ابو حاتم، ابن ابی حاتم، دارقطنی اور بیہقی کا اس روایت کے ضعف پر اجماع ہے۔ (الضعیفہ: 289)

2- ابن عباس سے مروی ہے کہ رسول اللہ ﷺ نے فرمایا:

”من قرأ سورۃ الواقعۃ کل لیلۃ لم تصبہ فاقۃ بدار، ومن قرأ کل لیلۃ (الأقسم بیوم القیامۃ) لفتی اللہ یوم القیامۃ ووجہہ فی سورۃ القمر لیلۃ البدر“

جس شخص نے ہر رات سورہ واقعہ کی تلاوت کی اسے کبھی فاقہ لاحق نہیں ہوگا اور جس نے ہر رات سورہ قیامہ کی تلاوت کی وہ روز قیامت اللہ تعالیٰ سے اس حال میں ملے گا کہ اس کا چہرہ چودھویں کے چاند کی طرح روشن ہوگا۔ (الضعیفہ: 290)۔

یہ روایت موضوع ہے، اسے دیلمی نے نقل کیا ہے اور اس کی سند میں احمد بن عمر یمامی کذاب راوی ہے۔

3- انس بن مالک بیان کرتے ہیں کہ نبی ﷺ نے فرمایا:

”من قرأ سورة الواقعة وتعلمها لم يكتب من العافلين، ولم ينقصت به وامل يته“

جس نے نے سورہ واقعہ کی تلاوت کی اور اسے سیکھا وہ غافلوں سے شمار نہ ہوگا اور وہ اور اس کے اہل خانہ فقر میں مبتلا نہ ہوں گے۔ یہ روایت موضوع ہے۔ اس کی سند میں عبد القدوس بن حبیب کذاب و وضاع راوی ہے۔ (الضعیفہ: 291، تذکرۃ الموضوعات: 1/78، تنزیہ الشریعہ: 66)

4۔ انس بن مالک سے روایت ہے کہ رسول اللہ ﷺ نے فرمایا:

”علموا نساءکم سورۃ الواقعتہ، فإنہا سورۃ العنق“

اپنی عورتوں کو سورہ واقعہ کی تعلیم دو کیونکہ یہ مالدار کرنے والی سورت ہے۔ (مسند الفردوس: 4005، الضعیفہ: 3880)

اس کی سند میں علی بن حسن بن حبیب اور موسیٰ بن فرقد بصری مجہول راوی ہیں۔ درج بالا روایات کی تحقیق کی رو سے ثابت ہوا کہ سورہ واقعہ کی تلاوت فقر و افلاس کا مداوا ہے اور نہ مال و زر میں تو نگری کا باعث، لہذا سورہ واقعہ کی تلاوت کا اجر و ثواب اور فائدہ عام قرآن کی تلاوت ہی کی مثل ہے، کشائش رزق کی غرض سے اس سورت کی تلاوت درست نہیں۔

وباللہ التوفیق

فتویٰ کمیٹی

محدث فتویٰ